


ياسنجان سادق چوغلان

باهاديرنامه



مىللەتلىرىمىزنىڭ شىركىتى . بېيجىڭ



ياسنجان سادق چوغلان

باهاديرنامه

(تاريخي رومان)

2

مسلکله نه شریاتی



图书在版编目(CIP)数据

诸王传.2: 维吾尔文/亚生江·沙地克著. —北京:
民族出版社, 2010.7 (2012.3 重印)

ISBN 978-7-105-11014-8

I. ①诸… II. ①亚… III. ①历史小说—中国—
当代—维吾尔语(中国少数民族语言) IV. ① I247.5

中国版本图书馆 CIP 数据核字(2010)第 130126 号

责任编辑: 阿合买提江·吾守尔

责任校对: 凯赛尔·库尔班

封面设计: 艾克拜尔·萨力赫

出版发行: 民族出版社 <http://www.mzcbs.com>

社 址: 北京市和平里北街 14 号 邮编: 100013

电 话: 010-64290862 (维文室)

印 刷: 北京盛通印刷股份有限公司印刷

版 次: 2010 年 8 月第 1 版 2012 年 3 月北京第 4 次印刷

开 本: 880×1230 毫米 大 32 开

印 张: 15

定 价: 45.00 元

ISBN 978-7-105-11014-8/I·2197 (维 319)





ياسنجان سادىق چوغلان ♦ 1985 - يىل

يىل ئۆرۈلمەيلا ياغقان تۇنجى قار تېزلا ئېرىپ تۇرپان شە -
ھىرىنى پاتقاق قىلىۋەتكەنىدى. سۇلتان ئۇۋەيسخاننىڭ قازا قىل -
غانلىقىدىن خەۋەر تاپقان شەھەر خەلقى بۇ شۇم خەۋەرنى پىچىرلاپ
دېگۈدەك بىر - بىرىگە يەتكۈزۈشەتتى. چىرايلىرىدا ئېغىر بىر ما -
تەمنىڭ سايىسى ئەلەڭگىيتتى. گەرچە ئوردىدىن تېخى رەسمىي
يوسۇندا ماتەم جاكارلانمىغان بولسىمۇ، بىر قىسىم كىشىلەر ئۆز -
لۈكىدىن قارلىق كىيىملىرىنى كىيىۋالغانىدى. كوچا - رەستە -
لەردە ئادەملەر تولىمۇ شالاڭ ئىدى. ئەمما شەھەر ۋە ئوردا سېپى -
لىدا مۇھاپىزەتچى لەشكەرلەر خېلىلا كۆپىيىپ قالغان بولۇپ، قا -
رماققا كىشىگە ئاللىقانداق بىر ۋەھىمە، تەشۋىش، خاتىرجەمسىز -
لىكتىن بېشارەت بېرەتتى. ئوردىنىڭ ئىچىدىمۇ ئوردا مۇھاپىزەت -
چىلەر قوشۇنىنىڭ ياساۋۇللىرى ماڭدامدا بىر دېگۈدەك قېتىپ
تۇرۇشاتتى. ئۇياق - بۇياققا مېڭىپ تۇرغان خىزمەتكار - مەھرەم -
لەر شاھنىشىن تەرەپكە ئەنسىز قاراپ قويۇشاتتى. ئۈچ كۈندىن
بېرىقى يىغا - زار، ھازا ئېچىشلار بۈگۈن شاپىپدە بېسىلىپ قال -
غانىدى.

شاھنىشىننىڭ ئىچى ئونلىغان ئاتەشداندا يېلىنجاۋاتقان قا -
رىغاي، ئۆرۈك ئوتۇنىنىڭ چوغىنىڭ تەپتىدە باھاردەك ئىلىلىپ
كەتكەن بولسىمۇ، لېكىن كىشىگە تولىمۇ سوغۇق تۇيغۇ بېرەتتى.
شاھنىشىنغا ئوردىدىكى بارلىق چوڭ - كىچىك ئەمىرلەر جەم
بولغان بولۇپ، تۆردىكى يولۋاس تېرىسى سېلىنغان ئالتۇن تەخت
بوش ئىدى. تەختنىڭ تۆۋەن تەرىپىدىكى كۇرسىدا دادىسىنىڭ ئۇ -
لۇسبېگىلىك مەرتىۋىسىگە ۋارىسلىق قىلغان مىر مۇھەممەدشاھ



قايتىنى تۇرۇپ ئولتۇراتتى. ئۇنىڭ يېنىدا جىيەنى — لەشكەرى دىۋانىنىڭ ئەمىر كەبىرى سەيیدى ئەلى ئالىپ تەمكىن قىياپەتتە ئۆرە تۇراتتى. بۇلارنىڭ قارشى تەرىپىدە — تەختنىڭ يېنىدىكى نېپىز يىپەك پەردىنىڭ ئارقىسىدىكى كۆرسىدا چوڭ خانىش دۆلەتسۇلتان مەلىكە بىلەن كىچىك خانىش كۈنتۇرا ئاغىچا بېشىنى تۆۋەن سېلىپ ئولتۇراتتى.

بارلىق خۇي - مەجەزى بوۋىسى — ئۇلۇسبېگى خۇدايدادنى تارتقان سەيیدى ئەلى ئالىپنىڭ چىرايىدىن ئىچكى تۇيغۇسىنى بىلەن مەك تولىمۇ قىيىن ئىدى. سۇلتان ئۇۋەيسخان قازا قىلغاندىن كېيىن خانلىقنىڭ ئالىي ھوقۇقى ئۇنىڭ قولىغا ئۆتكەنىدى. ئەمىرلەر ئۇلۇسبېگى مەرمۇھەممەدشاھتىن كۆرە ئەمىر كەبىرى سەيیدى ئەلى ئالىپتىن بەكرەك ئەيمىنەتتى، تەپ تارتاتتى. سەيید - ئەلى ئالىپ شاھنىشىنىدىكى ئەمىرلەرگە بىرمۇبىر نەزەر تاشلىدى. شۇ تاپتا ئۇ سۇلتان ئۇۋەيسخاننىڭ ئۆلۈمىگە بولغان قايغۇ - ھەسرەتنى بىلدۈرۈپ تۇرغان ئەمىرلەرنىڭ چىرايىدىن ئىچكى تۇيغۇسىنى، ئوي - خىيالنى، مەقسەت - مۇددىئاسىنى بىلىۋال - ماقچى بولغاندەك قىلاتتى. كۆزلىرى سەيیدى ئەلى ئالىپ بىلەن ئۇچرىشىپ قالغان ئەمىرلەر دەرھال كۆزلىرىنى ئەپچاچاتتى. سەيیدى ئەلى ئالىپنىڭ كۆزى ئىرازان بارىن ۋە مەركە تۈركمەننىڭ كۆزلىرى بىلەن توقۇنۇشتى. چىرايلىرىدىن قايغۇ - ھەسرەتتىن كۆرە كۈچلۈك غەزەپ، نارازىلىق ئىپادىلىنىپ تۇرغان بۇ ئىككى سەركەردە سەيیدى ئەلى ئالىپقا مەنسىتمەسلىك نەزەرى بىلەن قاراپ تۇرۇشاتتى. ئۇلار بىرنەچچە دەقىقە كۆز جېڭى قىلىشتى، نەشتەر - دەك تىكىلگەن ئاداۋەتلىك كۆزلىرىدىن بىر - بىرىگە قىلچىلىك يول قويمىدىغانلىقى چىقىپ تۇراتتى.

«خان ئالىيلىرى بۇ قېتىمقى يۈرۈشتە قېيىن ئاتىسىنىڭ لەشكەرى كۆمىكىنى قوبۇل قىلمىسا بوپتىكەن، ئۇل چاغدا قېيىن ئاتىسىنىڭ مۇنۇ ئىككى سەركەردىسى ئوردىمىزدا بۇنداق ئاتە - كارچىلىق قىلىشقا پېتىنالمىغان بولاتتى، — دەپ ئويلىدى سەيید -



يىدئەلى ئالپ ئۇلارغا مىختەك قادىلىپ تۇرۇپ، — ئۆز ۋاقتىدا جەننەتماكان خان ئالىيلرىنى رەنجىتىپ قويۇشتىن ۋايىم يەپ، بۇ ھەقتە ئېغىز ئېچىشنى بىئەپ كۆرگەن ئىكەنمەن. خان ئالىي-لىرىنىڭ بۇنداق تويۇقسىز قازا قىلىپ كېتىشىنى كىم بىلسۇن، ئىختىلاپنىڭ چوڭى چىقتى مانا...»

ھەئە، شۇ چاغدا ئىسسىقكۆل ۋادىسىغا يۈرۈش قىلىشتىن ئاۋۋال سۇلتان ئۇۋەيسخان قېيىنئاتىسى — تۈركىستان ئەمىرى ئەمىر شەيخ نۇرىددىندىن لەشكىرىي ياردەم تەلەپ قىلىش تەكلىپىنى بەرگەندى.

«مىرزا ئۇلۇغبەگنىڭ لەشكىرلىرىنىڭ سانى بىزنىڭكىدىن نەچچە ھەسسە كۆپ، — دېگەندى سۇلتان ئۇۋەيسخان، — ئۇنىڭ ئۈستىگە بىز مىرزا ئۇلۇغبەگنىڭ تەسەررۇپىدا جەڭ قىلىمىز. قورال - ياراغ، ئوزۇق - تۈلۈك مەسىلىسىنى ئويلاشمايمۇ بولمايدۇ. شۇڭا قېيىنئاتام بىلەن كۆمەكلىشەيلى، ھېچ بولمىسا ئوزۇق - تۈلۈك ياردەم قىلىسمۇ ھېساب.»

شۇ كۈنلەردە سەيىدئەلى ئالپ تويۇقسىز ئاغرىپ قالغان بو-لۇپ، سۇلتان ئۇۋەيسخان ئۇنى لەشكىرىي يۈرۈشكە قاتناشماي ئوردىدا قېچىپىلىشقا بۇيرۇغانىدى. ئۆزى خان بىلەن بىللە جەڭگە بارالمىغانلىقى ئۈچۈن، ئۇنىڭ ئۈستىگە سۇلتان ئۇۋەيسخاننىڭ بۇ قېتىمقى لەشكىرىي يۈرۈشىنىڭ مەقسىتى قېيىنئاتىسىنى مىرزا ئۇلۇغبەگنىڭ تەھدىتىدىن قۇتۇلدۇرغاچ پەرغانە ۋادىسىنى ئىس-تىلا قىلىپ، شۇ ئارقىلىق مىرزا ئۇلۇغبەگنى قەشقەردىن لەشكەر چېكىندۈرۈشكە مەجبۇرلاش بولغاچقا، كۆڭلىدە ئانچە خالاپ كەت-مىسمۇ ئارتۇقچە بىر نېمە دىيەلمىگەندى. ئەمىر شەيخ نۇرىددىن كۈيۈتۈلغا ئوزۇق - تۈلۈك ياردەم قىلغاننىڭ سىرتىدا، ئىنسى ئىرازان بارىن بىلەن سەركەردىسى مەرەك تۈركمەننى بىر تۈمەن لەشكەر بىلەن ھەمدەم بولۇشقا ئەۋەتتى. ئىككى قوشۇن ئىسسىق-كۆل ۋادىسىدا ئۇچراشتى. ھەر كۈنى دېگۈدەك تۇرپاندىن چاپارمەن ماڭغۇزۇپ، ئىسسىقكۆل ۋادىسىدىكى جەڭ ئەھۋالىدىن خەۋەر تې-



پىپ تۇرغان سەيىدئەلى ئالىپ سۇلتان ئۇۋەيسخاننىڭ مىرزا ئۇ -
لۇغبەگىنىڭ سەركەردىسى ساتۇقخاننىڭ ھىيلىسىگە ئالدىنىپ
ئىككى قېتىم يېڭىلىپ قالغىلى تاس قالغانلىقىدىن خەۋەر تاپ -
قاندا پەقەتلا خاتىرجەم بولالمىدى. ئاخىر سۇلتان ئۇۋەيسخاننىڭ
ئىجازىتىنى ئالمايلا مىڭ نۆكىرىنى ئېلىپ ئىسسىقكۆل ۋادىسىغا
قاراپ يولغا چىقتى. ناھايىتىمۇ ئەپسۇسكى، يېرىم يولدا سۇلتان
ئۇۋەيسخاننىڭ جەستىنى ئېلىپ يانغان سەركەردە - لەشكەرلەر
بىلەن ئۇچراشتى. بۇلارنىڭ ئارىسىدا ئىرازان بارىن بىلەن مىرەك
تۈركمەنمۇ بار ئىدى. بۇ ئىككى سەركەردىنىڭ تۈركىستانغا قايتە -
ماي، بارلىق لەشكەرلىرى بىلەن موغۇلىستانغا كېلىشى سەيىد -
ئەلى ئالىپقا بىر ئاز غەلىتە تۇيۇلدى. دېمىسىمۇ ئەمدى ئۇلارنىڭ
تۇرپانغا كېلىشىنىڭ ھاجىتى قالمىغانىدى. خاننىڭ ئۆلۈم ئەھۋال -
لىدىن تولۇق خەۋەر تاپقان سەيىدئەلى ئالىپ سەركەردە پولات با -
ھادىرىنى بەش مىڭ لەشكەر بىلەن كەينىگە ياندۇرۇپ چېگرىنى
ساقلاشقا، مۇھىم ئەھۋال كۆرۈلسە دەرھال ئوردىنى خەۋەرلەندۈ -
رۈشكە بۇيرۇدى - دە، ئاندىن ئىرازان بارىن بىلەن مىرەك تۈرك -
مەنگە يۈزلەندى:

— ئىككىلىرى جەننەتماكان قىبلىگىھىمىزغا كۆمەكلىشىپ
رىيازەت چېكىشتىلە. بۇنىڭ ئۈچۈن بىز كۆپ مىننەتدارمىز.
ئاللاھ خالىسا كېلەر يىلى ئەتىيازدا قايتىدىن لەشكەر تارتىمىز،
شۇ چاغدا خەۋەر بېرۇرمىز. ھازىرچە تۈركىستانغا قايتىپ تۇ -
رۇشىمىز. ھۆرمەتلىك ئەمىر شەيخ نۇرىددىن ئالىيلارغا سالامد -
مىزنى يەتكۈزگەيلا.

— ئالەمپاناھ ئەمىر شەيخ نۇرىددىن ئالىيلرى كۈيۈتۈڭلە -
نىڭ ماتەم - تەزىيىسىگە قاتناشماي يېرىم يولدىن قايتىپ كەل -
گىنىمىزنى بىلسە بىزگە غەزەپ قىلىدۇ، — دېدى ئىرازان با -
رىن، — ئۇنىڭ ئۈستىگە كەمىنەلىرى ئول باشپاناھىمىزنىڭ ئ -
نىسى بولغانلىقىم ئۈچۈن جەننەتماكان مەرھۇم سۇلتان ئۇۋەيس -
خان ئالىيلرىغىمۇ قېيىنئىغا كېلىمەن. مەرھۇم خان ئالىيلرد -



نىڭ مېيىت نامىزىغا داخىل بولۇپ، مېيىتنى يەرلىكىدە قويۇش، ھازا ئېچىپ ماتەمدار بولۇش، خانىش ئايىم، شاھزادە، مەلىكىلەر - گە تەسەللى بېرىش مەجبۇرىيىتىمىز ھەم باردۇر. شۇڭا ئەمىر كەبىر جانابلىرى يولىمىزنى توسۇمىغا.

ئىرازان بارىنىڭ كۆرسەتكەن سەۋەبلىرى يوللۇق ئىدى. سەيىدئەلى ئالىپ ھېچنېمە دېيەلمىدى. دېمىسىمۇ ئۇرۇق - تۇغ - قانلار ئارا ئۆلۈم پەتسىگە بېرىش، ھازىدارلارغا تەسەللى ئېيتىپ، كۆڭۈل قويۇش تۈركىي قوۋملىرىنىڭ ئەنئەنىۋى قائىدە - يوسۇنى ئىدى. ئۇنىڭ ئۈستىگە بۇ ئىككى سەركەردىنى سۇلتان ئۆۋەيس - خاننىڭ تەكلىپى بىلەن ئەمىر شەيخ نۇرىددىن ئەۋەتكەن بولغاچقا، بىللە ئېلىپ ماڭغان لەشكەرلىرىنى تۈركىستانغا قايتۇرۇۋېتىش ئىشىنى سەيىدئەلى ئالىپ تىلغا ئېلىشنى بىئەپ كۆردى. تەڭ يولغا كېلىپ بولغاندا سەركەردىلەر ئۆزى قېپقىلىپ، شۇنچىۋالا لەشكەرنى تۈركىستانغا قايتۇرۇۋەتسىمۇ ياخشى بولمايتتى. چۈنكى، سەركەردىسىز لەشكەرنىڭ كۈتمىگەن ئىشلارنى قىلىپ قويۇش ئېھتىمالى بار ئىدى. شۇنىڭ بىلەن ئۇلار ئاشۇ لەشكەرلىرى بىلەن ئىلىبالىق^① قا كېلىپ سۇلتان ئۆۋەيسخاننىڭ مېيىت نامىزىنى ئوقۇدى، يەرلىكتە قويدى. نېمە ئۈچۈندۇر سەيىدئەلى ئالىپ سۇلتان ئۆۋەيسخاننى بوۋىسى تۇغلۇق تۆمۈرخاننىڭ مازىرىغا دەپنە قىلماي، ئىلىبالىققا ئېلىپ كېلىپ ئايرىم دەپنە قىلغانىدى. تۈر - پانغا قايتىپ كەلگەندىن كېيىن سۇلتان ئۆۋەيسخاننىڭ ھازىسى قايتا ئېچىلدى. يىغا - زارنى ھېسابقا ئالمىغاندا ئوردا تىپتىنچ ئىدى. ئەمەلىيەتتە بۇ كۆرۈنۈشتىكى تىنچلىق ئىدى. ئوردىنى يىغا - زار، پىغان - ھەسرەت قاپلىغاندەك قىلغان بىلەن ئەڭ تۆۋەن دەرىجىلىك ئەمىرلەردىن تارتىپ ئۆلۈسبېگى مىرمۇھەممەدشاھ، ئەمىر كەبىر سەيىدئەلى ئالىپقىچە، سۇلتان ئۆۋەيسخاننىڭ توقال - غۇنچىچەلىرىدىن تارتىپ خانىش دۆلەتسۇلتان مەلىكە، كۈنتۇرا مەلىكىگىچە ھەممەيلەننىڭ كۆزى بوش قالغان ئاشۇ ئالتۇن تەخت -

① ئىلىبالىق — غۇلجا شەھىرى.

تە ئىدى. ھەئە، سۇلتان ئۇۋەيسخاننىڭ ئون ئۈچ ياشلىق خانزادە - سى يۇنۇسخان بىلەن ئون ئىككى ياشلىق خانزادىسى ئىسان بۇغا - خاندىن قايسىسىنى خان قىلىپ تىكلەپ تەختتە ئولتۇرغۇزۇش مەسىلىسىدە ئۇلارنىڭ كۆڭلىگە پۈككەن مەقسەت، مۇددىئالىرى بار ئىدى. شۇ سەۋەبلىك بۈگۈن شاھنشىندا قۇرۇلتاي چاقىرىلغانىدى. تېخى گەپنىڭ بېشى باشلىنا - باشلانمايلا، ئۇلۇسبېگى مىرمۇھەممەدشاھ، ئەمىر كەبىر سەيپىدەلى ئالىپلار بىلەن ئىرازان بارىن، مىرەك تۈركمەنلەر ئوتتۇرىسىدا ئىختىلاپ يۈز بەردى.

● ئۇلۇسبېگى مىرمۇھەممەدشاھ بىلەن ئەمىر كەبىر سەيپىدەلى ئالىپ كىچىك خانىش كۈنتۇرا ئاغىچىدىن تۇغۇلغان ئىككىنچى خانزادە ئىسان بۇغاخاننى تەختتە ئولتۇرغۇزۇش تەكلىپىنى بەرگەندى. بىراق بۇ تەكلىپكە ئىرازان بارىن بىلەن مىرەك تۈركمەن قارشى چىقىپ، چوڭ خانىش دۆلەتسۇلتان مەلىكىدىن تۇغۇلغان چوڭ خانزادە يۇنۇسخاننى تەختتە ئولتۇرغۇزۇشنى ياقىلىدى. شۇنىڭ بىلەن شاھنشىندا بىردىنلا جىددىي ۋەزىيەت شەكىللەندى. ئەمىرلەر ھەر ئىككى تەرەپنىڭ مۇددىئاسىنى ئېنىق چۈشىنەتتى. چۈنكى، كىچىك خانىش كۈنتۇرا ئاغىچا ئۇلۇسبېگى مىرمۇھەممەدشاھنىڭ قىزى، ئەمىر كەبىر سەيپىدەلى ئالىپنىڭ نەۋرە سىڭلىسى ئىدى. چوڭ خانىش دۆلەتسۇلتان مەلىكە بولسا ئىرازان بارىننىڭ جىيەن قىزى ئىدى. تەختتە ئىككى خانزادىدىن قايسىسى ئولتۇرسا، پۈتكۈل موغۇلىستان تەسەررۇپىنىڭ ھوقۇقى تەبىئىي ھالدا شۇلارنىڭ قولىغا ئۆتۈپ كېتەتتى. ئەقىللىق، چېچەنەرەك ئەمىرلەر بۇ ھوقۇق تالىشىش كۈرىشىدىن ئۆزىنى قاچۇرۇپ، ئىپادە بىلدۈرۈشمەي بېشىنى ئىچىگە تىقىۋېلىشقانىدى. ھەر ئىككىلەر تەرەپنى قوللاپ ئىپادە بىلدۈرۈشكەن ئەمىرلەرمۇ بار ئىدى. — ئاتا تەختىگە چوڭ خانزادىنىڭ ۋارىسلىق قىلىشى ئەزەلدىن داۋاملىشىپ كېلىۋاتقان سەلتەنەت يوسۇنىدۇر، — دېدى ئىرازان بارىن قاپقىنى تۈرۈپ، — جانابى ئۇلۇسبېگى ھەزرەتلىرىنىڭ ئۆز نەۋرىسى بولمىش كىچىك خانزادىنى تەختتە ئولتۇر-



غۇزۇش مۇددىئاسىدىن يېنىپ، ئابا - ئەجدادلىرىمىز داۋاملاشتۇ -
رۇپ كېلىۋاتقان سەلتەنەت يوسۇنلىرىنى بۇزماسلىقىنى يەنە بىر
نۆۋەت تەۋسىيە قىلىمەن. چوڭ خانزادە يۇنۇسخان ئالىيلىرىنىڭ
ئاتا تەختىگە ۋارىسلىق قىلىپ سەلتەنەت تىزگىنىنى قولغا ئې -
لىشى قىل سىغماس ھەقىقەتتۇر، بول ھەقىقەتكە كۆز يۇمۇپ،
جەننەتلىك خان ئالىيلىرىنىڭ مۇبارەك روھىنى قورۇندۇرۇپ
قويمىغايلا.

ئۇلۇسبېگى مېرمۇھەممەدشاھ ئەزەلدىن سۆزگە ناقىس،
ياۋاش ئادەم ئىدى. ئۇ ئىرازان بارىغا گەپ تېپىپ بېرەلمەي قە -
مىرلاپ قويدى ۋە مەدەت تىلىگەندەك جىيەنى سەيپىدەئەلى ئالپقا
قارىدى. كىچىك خانزادە ئىسان بۇغاخاننى تەختتە ئولتۇرغۇزۇش
سەيپىدەئەلى ئالپنىڭ پىكرى ئىدى. شۇڭا ئۇ بۇ مۇددىئاسىنى ئە -
مەلگە ئاشۇرۇش ئۈچۈن بېلىنى مەھكەم باغلىغاندەك، ئۆزگە پە -
كىردىكىلەرگە قەتئىي يول قويمايدىغاندەك قىلاتتى.

— ئىرازان بارىن جانابلىرىنىڭ سەلتەنەت يوسۇنلىرىنى زە -
يادە پەش قىلىشى بىھاجەتتۇر، — دېدى سەيپىدەئەلى ئالپ تەم -
كىنىلىك بىلەن، — جانابلىرىنىڭ بۈيۈك تەختىگەھىمىزغا قەدەم
كەلتۈرگىنىگە تېخى ئەمدى ئۈچ كۈن بولدى، بىزلەر بولساق ئابا -
ئەجدادلىرىمىزدىن تارتىپ ئۇشبۇ سەلتەنەتنىڭ قورۇقچىلىقىنى
قىلىپ، خان - سۇلتانلارغا مەرھەم بولۇپ كېلىۋاتىمىز. شۇنىمۇ
سەمىلىرىگە سېلىپ قويماقچىمەنكى، ئاغىلىرى بولمىش ئەمىر
شەيخ نۇرىددىن ئالىيلىرى جەننەتلىك خان ئالىيلىرىغا قېيىنئا -
تا بولغىلى ئاران ئون تۆت يىل بولدى. ئەمما بىزنىڭ ئاتا - بوۋە -
لىرىمىزنىڭ ئۇشبۇ سەلتەنەت پاسىبانلىرى بىلەن قۇدا - باجا
بولۇشۇپ ئۆتكىنىگە نەچچە ئون يىل بولدى. مۇنداقچە ئېيتقاندا،
مانا بىزلەر ئول جەننەتلىك خان سەلتەنەت پاسىبانلىرى بىلەن قان -
قېرىنداشىمىز. ئابا - ئەجدادلىرىمىز داۋاملاشتۇرۇپ كېلىۋاتقان
سەلتەنەت يوسۇنلىرىنى جانابلىرىدىن پىششىقراق بىلۈرمىز.
ئۇشبۇ مەجلىسكە جەم بولغان بارلىق ئەمىرلەرنىڭ ئېسىدە بولسا



كېرەك، — دېدى سەيپىدەئەلى ئالپ ئەمىرلەرگە يۈزلىنىپ تۇرۇپ، — ئەينى يىلى چوڭ خانزادە تەۋەللۇت قىلغاندا، مەرھۇم جەننەتماكان خان ئالىيلىرى ئۇ تۇنجى پەرزەنتىگە ئۆزى ئەڭ ھۆرمەتلىدىغان بابائى بۇزۇرۇكلىرىدىن ئىسان بۇغاخان ئالىيلىرىدىن ئىكەنلىكىنى مۇبارەك ئىسىم — شەرىپىنى قويۇش ئارزۇسىنى بىلدۈرگەن بولسىمۇ، بىراق خانىش ئالىيلىرىنىڭ تەكلىپىگە يۈز كېلەلمەي ئۆل ئارزۇسىدىن ۋاز كېچىشكە مەجبۇر بولغانىدى. كېيىن ئىككىنچى خانزادە تەۋەللۇت قىلغاندا پەرزەنتىگە بابائى بۇزۇرۇكلىرىدىن ئىكەنلىكىنى قويۇش ئارزۇسىغا يېتىپ، تولىمۇ خۇرسەن بولغاندا ئىكەنلىكىنى شەھىرىمىزگە يەنە بىر يۇنۇسخان چوڭ خانزادە بولسىمۇ، ۋالدىمىز ھەم ئىسىم — شەرىپى ياتتۇر. شۇنداق ئىكەن، ئۆل خانزادىنىڭ سەلتەنەتكە پاسىبانلىق قىلىش سالاھىيىتى ھەم يوقتۇر. ئەمما، كىچىك خانزادىنىڭ ئىسىم — شەرىپىدىنلا ئۇنىڭ ئۆشۈپ سەلتەنەتكە پاسىبان بولۇشقا ئەڭ لايىق كېلىدىغانلىقى بىلىنىپ تۇرۇپتۇ. خانزادە ئىسان بۇغاخان ئالىيلىرى تەختتە ئولتۇرسا جەننەتماكان خان ئالىيلىرىنىڭ روھى قورۇنۇش ئەمەس، تېخىمۇ شادلانغۇسى، بىزلىرىمىز ئەمىرلىرىدىنمۇ ھەم رازى بولغۇسى.

ئىران بارىن مەسخىرە ئارىلاش خىرىلداپ كۆلدى:

— ئىسىم — شەرىپىگە قاراپ تەخت ۋارىسى بەلگىلەش دېگەن يوسۇننى ئاڭلاپ باقماپتىكەنمىز، نېمىدېگەن بىمەنە گەپ بۇ؟ بۇ يۈك موغۇلىستان ئوردىسىنى دانىشمەن، پازىل، ئەقىلدارلارنىڭ دەرگاھى دەپ ئاڭلىنىۋېدىم، ئەمما، مۇشۇنداق مەنتىقىسىز سۆھبەت كە داخل بولۇپ ھەيران قېلىۋاتىمەن.

سەيپىدەئەلى ئالپنىڭ چىرايى سۇس تاتاردى.

— راست ئېيتىدىلا جانابلىرى، موغۇلىستان ئوردىسى ھەقىقەتەنمۇ دانىشمەن، پازىل، پاراسەتلىك كىشىلەرنىڭ دەرگاھىدۇر. ئۆل دەرگاھتىكى ئەمىرلەرنىڭ باشقىلارنى ئارىلاشتۇرمايمۇ سەلتەنەت ئىشلىرىنى بىر تەرەپ قىلغۇچىلىكى ھەم باردۇر. بايا تىن بېرى ئۆزلىنى ئەزىز مېھمان دەپ بىلىپ ئىززەت كۆرسەت.



تۇق. ئەڭ ياخشىسى سەلتەنەت ئىشلىرىمىزغا ئارىلاشمىسۇنلار. — يېڭىلىشتىلا ئەمىر كەبىر جانابلىرى، گەرچە بىز مېھمان بولساقمۇ، موغۇلىستان ئوردىسىنىڭ ئەمىرلىرىدىن بولمىساقمۇ، ئەمما چوڭ خانىش ئالىيلىرىنىڭ تاغىسىمىز، ئۇشبۇ مەجلىسكە چوڭ خانىش ئالىيلىرىنىڭ تەۋسىيىسى بىلەن قاتنىشىۋاتىمىز. شۇڭا سىلەرنىڭ بىزنى ئۇشبۇ مەجلىستىن قوغلاش ھەققىلىرى يوقتۇر. بىز پەقەت چوڭ خانىش ئالىيلىرىنىڭ پەرمانىغا ئىتائەت قىلىمىز.

ئىرازان بارىنىڭ ھە دېگەندە «چوڭ خانىش» دېگەن سۆزنى ئۇرغۇ بىلەن تىلغا ئېلىپ، تەھدىت ئارىلاش چوڭ سۆزلىشى سەيدىدەلى ئالىپنىڭ غەزىپىنى قوزغاپ قويغانىدى. ئۇ يالت ئېتىپ خانىش ئولتۇرغان تەرەپكە قارىدى، ئارىلىقنى يىپەك پەردە توسۇپ تۇرغىنى ئۈچۈن خانىش دۆلەتسۇلتان مەلىكىنىڭ چىراي ئىپادىسىنى ئېنىق كۆرەلمىدى. سەيىدەلى ئالىپ ئەزەلدىن خانىش دۆلەتسۇلتان مەلىكىنى چوڭ بىلەتتى، ئەينى يىلى ھەممە نېمىسىدىن ئايرىلىپ سەرگەردان بولۇپ يۈرگەن سۇلتان ئۇۋەيسخانغا ئاتا - ئانىسىنىڭ شۇنچە قارشىلىقىغا پىسەنت قىلماي ياتلىق بولغان بۇ جاسارەتلىك مەلىكىگە بەكمۇ قايىل ئىدى. ئەمما بۇ گۈنىكىدەك تەخت ۋارىسى بەلگىلەيدىغان چوڭ ئىشتا ھېسسىياتقا بېرىلسە بولمايدىغانلىقىنىمۇ ئوبدان بىلەتتى. شۇ تاپتا دۆلەتسۇلتان خانىش ئۆز ئوغلىنى تەختتە ئولتۇرغۇزۇشتا چىڭ تۇرۇۋالسا، رايىغا باقماي ئامال يوق ئىدى. چۈنكى، خانىشنىڭ ئەمەلىي ھوقۇقى بولمىغىنى بىلەن نوپۇزى بار ئىدى. ئەمما ئۇلۇسبېگلىك، ئەمىر كەبىرلىكتىن ئىبارەت يۇقىرى مەرتىۋە بىلەن خانىشنىڭ نوپۇزىنى چەكلىگىلىمۇ بولاتتى، گەپ خانىشقا قانداق ئۇسۇلدا تاقابىل تۇرۇشتا ئىدى.

— بىزمۇ ھەم خانىش ئالىيلىرىنىڭ پەرمانىغا ئىتائەت قىلىمىز، — دېدى سەيىدەلى ئالىپ ئىرازان بارىنىڭ كۆزىگە قاراپ تۇرۇپ، — ئەمما خانىش ئالىيلىرىنىڭ سەلتەنەتنىڭ مۇ.

ھىم، چوڭ ئىشلىرىغا ئوقۇل تۇغقاندارچىلىقىنى ھېسابقا ئېلىپ ياتلارنى ئارىلاشتۇرۇۋالمايدىغانلىقىغا، ياتلارنىڭ گېپىگە كىرىپ نىزا - ئاداۋەتنىڭ پەيدا بولۇشىغا يول قويمىدىغانلىقىغا ھىم ئىدى. شىنىمىز. سەلتەنەتنىڭ چوڭ، مۇھىم ئىشلىرىنىڭ قۇرۇلتاي ئارقىلىق قارار قىلىنىدىغانلىقىنى، ئۇنداق بولمايدىكەن، بىھۇدە قان تۆكۈلۈشكە سەۋەب بولىدىغانلىقىنى خانىش ئالىيلىرىمۇ ئوبدان بىلىدۇ. چۈنكى، بىزلەر ئۇشبۇ سەلتەنەتنىڭ قانۇنلۇق ئەمىرلىرىمىز. خانىش ئالىيلىرىنى بىزلەر كىم ئەمىرلىرىنىڭ قارارىغا ھۆرمەت قىلىدۇ ھىم قوللايدۇ دېگەن ئۈمىدىمىز.

پەردىنىڭ ئارقىسىدىن خانىش دۆلەتسۇلتان مەلىكىنىڭ يىڭىل يۆتەلگەن ئاۋازى ئاڭلاندى. شۇ تاپتا بارلىق ئەمىرلەرنىڭ دىققىتى ئۇنىڭغا مەركەزلەشكەندى. خانىش دۆلەتسۇلتان مەلىكە قاتتىق تەڭقىسلىقتا قالغانىدى. ئەلۋەتتە ئۇمۇ ئۆز ئوغلىنىڭ تەخت ۋارىسى بولۇشىنى چىن يۈرىكىدىن ئارزۇ قىلاتتى. تېخى تۈنۈگۈن كەچ تاغىسى ئىرازان بارىن بىلەن كۆرۈشكەندە: «گەرچە مەرھۇم خان ئالىيلىرىنىڭ يەنە بىر خانزادىسى بولسىمۇ، لېكىن ئوغلۇم يۈنۈسخان چوڭ خانزادىدۇر، شۇڭا تەختكە ئەلۋەتتە يۈنۈسخان ۋارىسلىق قىلىدۇ. ئەمىرلەرنىڭمۇ بۇنىڭغا باشقىچە پىكىردە بولۇشى مۇمكىن ئەمەس...» دەپ مۇددىئاسىنى ئاشكارىلىدى. خان ھەمدە تاغىسىنىڭ: «مەنچىمۇ شۇنداق بولۇشقا تېگىشلىك، ئەمما تەخت ۋارىسى بەلگىلەش ئىشىدا باشقىلارنىڭمۇ ئۆزىگە تۈشەلمۇ مەقسەت - مۇددىئالىرى بولۇشى مۇمكىن. كىچىك خانزادىمۇ بار ئەمەسمۇ؟ مەيلى باشقىلار نېمە دېسە دېسۇن، سىلى خانزادىلەرنى تەختتە ئولتۇرغۇزۇش ئىشىدا ھەرقانداق مەسلىھەت - كېڭەشكە ئورۇن بەرمىسىلە. گەرچە قوللىرىدا ئەمەلىي ھوقۇق بولمىسىمۇ، چوڭ خانىشلىق مەرتىۋىلىرى بار. سىللا بەل قويۇۋەتەلمىسىلە، باشقىلارنىڭ باشقىچە ئوي - خىياللىرى بولسىمۇ يول قويۇشقا مەجبۇر بولىدۇ. مەنمۇ شەھەر سىرتىدىكى قارارگاھتا تۇرۇۋاتقان بىر تۈمەن ئاتلىق لەشكىرىم بىلەن ھەمدەمدە بولىمەن»



دېگەن مەسلەھەتكە ئويلىنىپلا ماقۇل بولغانىدى. ئەمما بۈگۈنكى ئوردا كېڭىشىدە ئەھۋال ئۇنىڭ ئويلىغىنىنىڭ ئەكسىچە بولدى. ئۇلۇسبېگى مىرمۇھەممەدشاھ بىلەن ئەمىر كەبىر سەيپىدەئەلى ئالپنىڭ كىچىك خانزادە ئىسمان بۇغاخانىنىڭ تەرىپىنى ئالغىنىنى كۆرۈپ دەسلەپتە ھاڭ - تاڭ قالدى، ئەجەپلەندى. كېيىن ئۇلارنىڭ كىچىك خانىش كۈنتۇرا ئاغىچىنىڭ دادىسى بىلەن نەۋرە ئاكىسى ئىكەنلىكىنى بىردىنلا ئېسىگە ئالدى - دە، ئۆزىنىڭ ئوردىدا ھە - قىقەتەن يالغۇز ئىكەنلىكىنى ھېس قىلدى. تاغىسى ئىرازان بارىن بىلەن قاتتىق مۇنازىرىلەشكەن سەيپىدەئەلى ئالپنىڭ «گەرچە يۇ - نۇسخان ئالىيلىرى چوڭ خانزادە بولسىمۇ، ۋالىدەسى ھەم ئە - سىم - شەرىپى ياتتۇر...» دېگەن سۆزلىرى يۈرىكىگە خەنجەر بو - لۇپ ئۇرۇلدى. شۇ دەقىقىدە خانىش دۆلەتسۇلتان مەلىكىنىڭ ئوغ - لى يۇنۇسخاننى ئاتا تەختىگە ئولتۇرغۇزۇش ئۈمىدى پۈتۈنلەي يوققا چىققانىدى، يېنىدا ھېچ ئىش بولمىغاندەك بەخىرامان ئول - تۇرغان كۈنتۇرا خانىشقا قاراپ ۋۇجۇدىغا بىردىنلا يىغا ئولاشتى، لېكىن ئۆزىنى تۇتۇۋالدى. ئۇ يىغا بىلەن ھېچ ئىشنىڭ ۋۇجۇدقا چىقمايدىغانلىقىنى چۈشەنگەنىدى. ھاكىمىيەتنىڭ ئەڭ چوڭ ھو - قۇقىنى تۇتۇپ تۇرغان بۇ ئىككى ئەمىرنىڭ بىرى كىچىك خانزا - دىنىڭ بوۋىسى، يەنە بىرى نەۋرە تاغىسى ئىدى. ئۇلار بىلەن قار - شىلىشىش سەيپىدەئەلى ئالپ ئېيتقاندەك بىھۇدە قان تۆكۈلۈشكە سەۋەب بولاتتى. بايا سەيپىدەئەلى ئالپ بۇ گەپنى ئۇنى ئاگاھلاندۇ - رۇپ ئېيتقانىدى. تاغىسى ئىرازان بارىننىڭ قول ئاستىدىكى بىر تۈمەن تۈركىستان لەشكىرى بىلەن نەچچە تۈمەن موغۇلىستان لەشكەرلىرىگە تەڭ كەلگىلى بولمايتتى. ئىش يامىنىغا تارتىپ قالسا بىھۇدە قان تۆكۈلگەننى ئاز دەپ، ئوغلىنىڭ جېنىنىمۇ ساقلاپ قالالمايتتى. خانىشنىڭ نوبۇزغا قاتتىق ئىشەنگەن ئىرازان بارىن ئوردىدىكى ئەمىرلەرنىڭ كۆپىنچىسى خانىشنى قوللايدۇ، چوڭ خانزادىنىڭ تەخت ۋارىسى بولۇشى قىل سىغمايدىغان ھەق - قەت، دەپ چوتىنى خاتا سوقۇپ، ھەم قولىدىكى بىر تۈمەن لەش -



كەرگە ئىشىنىپ ئاشۇنداق چوڭ سۆزلىگەن، ئىشنىڭ يامان ئاقد-
ۋىتىنى ئويللىمىغانىدى.

سەيىدىئەلى ئالپنى ھەققانىيەتچى، ھەرقانچە بولسىمۇ چوڭ
خانزادىنى قايرىپ قويۇپ، كىچىك خانزادىنى تەختتە ئولتۇرغۇ-
زۇش تەكلىپىنى قوللىمايدۇ، دەپ ئويلانغان خانىش قاتتىق خا-
تالاشقانلىقىنى، شۇ تاپتا ۋەزىيەتنىڭ قىل ئۈستىدە تۇرۇۋاتقانلى-
قىنى ھېس قىلدى. ئۇ سۈكۈت قىلىپ تۇرۇۋېرىدىغان بولسا تا-
غمىسى ئىرازان بارىن سەيىدىئەلى ئالپقا ھەرگىز يول قويمايتتى،
ئۇ چاغدا كېڭەش بۇزۇلۇپ دەھشەتلىك قىرغىنچىلىق يۈز بېرەت-
تى. بۇنىڭ ئاقىۋىتىنى مۆلچەرلىمەك تولىمۇ قىيىن ئىدى. پۈت-
كۈل خانلىقنىڭ لەشكىرىي ھوقۇقىنى تۈتۈپ تۇرغان سەيىدىئەلى
ئالپقا باشقا ئەمىرلەرنىڭ ھە دېگەندە قارشى چىقالشى مۇمكىن
ئەمەس ئىدى. ناۋادا چوڭ خانزادىنى تەختتە ئولتۇرغۇزالمىغان تەق-
دىردىمۇ تېخى ئەمدىلا ئون ئۈچ ياشقا كىرگەن ئۆسمۈرنىڭ ھاك-
مىيەت ئىشلىرىنىڭ ھۆددىسىدىن چىقالشى ناتايىن ئىدى، يەنىلا
ئۆلۈسبېگى بىلەن ئەمىر كەبىرنىڭ ئاغزىغا قاراپ قالاتتى. ناۋادا
چوڭ خانزادىنىڭ ھاياتىغا خەۋپ يەتسە، تالاشقان تاجۇ تەخت يەنىلا
تەبىئىي ھالدا كىچىك خانزادىگە قالاتتى. خانىشنىڭ تەختتە ئول-
تۇرغان ئوغلىنى ئېھتىماللىقى زور بولغان سۈيىقەست، خېيىم -
خەتەردىن قوغداپ قالالاشى ھەم ناتايىن ئىدى. تاغمىسى ئىرازان
بارىننىڭ بىر تۈمەن لەشكىرىنىڭ موغۇلىستان زېمىنىدا داۋاملىق
تۇرۇۋېرىشى ھەمدە بۇ ئانا - بالىنى ئۇزاققىچە قوغدىيالىشى مۇم-
كىن ئەمەس ئىدى. مۇشۇلارنى خىيالىدىن ئۆتكۈزگەن خانىش دۆ-
لەتسۇلتان مەلىكە ھەسرەتلىك ئۆھسىنىدى.

— بولدى تالاشماڭلار، — دېدى ئۇ ئورنىدىن تۇرۇپ، —
مەرھۇم خان ئالىيلىرىنىڭ كىرىپكىگە تېخى توپا قونار - قوز-
مايلا تەخت غوۋغاسى قىلىشساق سەت ئەمەسمۇ؟ ھەر ئىككى
خانزادە مەرھۇم خان ئالىيلىرىنىڭ ئۆز پۇشتىدۇر، قايسىسى
تەختتە ئولتۇرسا ئوخشاش. ئۆلۈسبېگى ھەزرەتلىرى بىلەن ئەمىر

